

CARTA XIHNA ÑUHUN JA NI NTEE SAN JUAN APOSTOL NUU NDA NCHIVI CANDIJA

Tūhun jā cutecū ō ní cání

1 ¹Tūhun jā téé ndá nī cuēē nūū ndá nú cúu tūhun maá Yāa ja íyó jondē ncháha ca jēcōo ndācá jā íyó. De nī jini ndá nī jā ní ncāhān yā, de nī jini jínúū nī yā, chi nī ndēhé vāha nī nūū yā, de nī ntiin nī yā. De maá yā cúu Tūhun jā cutecū ō ní cání.

²Chi Yāa yáhá jā sáhá jā cutecū ō, nī nquenda nijin yā. De cáhān ndá nī tūhun yā, chi nī jini nī nūū yā. De cáchī tūhun ndá nī nūū ndá nú sīquī Yāa jā cúu Tūhun jā cutecū ō ní cání, suu Yāa jā ní ndeē jín Tatá ó Yāa Dios, de nī nquenda nijin yā nūū ndá nī.

³Jā ní jini ndá nī jín jā ní jini jín sóho nī, ñúcuán cúu jā cáchī tūhun nī nūū nū, tácuá coo inuú inī ndá nú jín ndācá ó. De ndāa chi íyó inuú inī ndācá ó jín maá Tatá ó Yāa Dios jín Sēhe yā Jesucristo.

⁴De ndá tūhun yáhá téé nī cuēē nūū ndá nú, tácuá cusii ndasí inī nū.

Yāa Dios cúu luz

⁵De yáhá cúu tūhun jā ní stéhēn Jesucristo nūū nī, de mitan cáchī tūhun nī nūū ndá nú: Yāa Dios cúu luz, chi íyó ndāa ndasí yā, de nduú cuiti nā tiñu néhén íyó jín yā.

⁶Tú cáhān ō jā íyó inuú inī ō jín yā, de tú jica ó modo nūū neē jā sáhá ó tiñu néhén, túsaá de jā stáhví ó cúu, chi nsūú tiñu ndāa sáhá ó.

⁷Sochi tú jica ó jín luz yā jā sáhá ó tiñu ndāa, tá cúu nūū íyó maá yā jín luz yā jā sáhá yā tiñu ndāa, ñúcuán de íyó inuú inī ō jín ndācá táhān ó. De nīñi maá Sēhe yā Jesucristo sáhá ndoo yóhó nūū ndihi cuāchi ó.

⁸Tú cáhān ō jāa nduú nā cuāchi ó, de stáhví ó maá ó jā jani inī ō súcuán, de nduú ñúhún tūhun ndāa inī ánō ō.

⁹Sochi tú nacani ndāa ō cuāchi ó nūū yā, de cune cáhnú inī yā nūū cuāchi ó, de nasáhá ndoo yā yóhó ndācá jā néhén jā ní nsáhá ó. Chi jini ō jā Yāa vāha Yāa ndāa cúu yā.

¹⁰De tú cáhān ō jāa nduú nā cuāchi ó, túsaá de modo jā sáhá ó jā Yāa stáhví cúu yā, de nduú cándíja ndija ó tūhun yā.

Cristo cúu Yāā jā cáhān jēhē ō

2 ¹Ndācá tūhun yáhá téē nī cuēē nūū ndá nú jā cúu nú tá cúu sēhe nī, tácuā mā sāhá ndá nú cuāchi. De tú ní iin nú nī nsāhá cuāchi, de íyó maá Yāā jā cáhān jēhē ō nūū maá Tatá ó Yāā Dios. Suu Jesucristo Yāā ndāā cúu yā.

²De nī nsōcō yā maá yā jā sndáhvā yā cuāchi ó, de nsūú cuāchi ndá máá ó-nī, chi suni cuāchi nchivī nīí ñayivī.

³Tú squíncuu ó tiñu jā ndácu Yāā Dios nūū ō, suu cúu jā cúcáhnú inī ō jā jínī ndija ó nāsa Yāā cúu yā.

⁴De tú cáhān iin nchivī: Nduhū chi jínī nī nāsa Yāā cúu yā, cáchī jī, de tú nduú squíncuu jī tiñu ndácu yā, túsaá de stáhvī jī, de nduú cáhān jī tūhun ndāā.

⁵Sochi nchivī jā squíncuu tūhun yā, ja nī jija vāha inī jī jā mānī jī jín yā. De súcuán de cunī ō tú íñí nīhin ó jín yā á nduú.

⁶Tú cáhān iin nchivī jā íñí nīhin jī jín yā, de cánuú caca ndāā jī tá cúu nūū ní jica maá Jesucristo.

Tiñu jée jā ndácu yā nūū ō

⁷Hermano, nsūú iin tiñu jée ndácu nī nūū ndá nú jā cáhān nī jā cundáhvī inī nū táhán nú. Chi tiñu ja jínī ndá nú jondē tá nī nquijéhé nú cándíja nú cúu. De tiñu yáhá jā ndácu yā, vāji jondē janahán, de suu cúu tūhun jā ní jini ndá nú jondē tá nī nquijéhé nú cándíja nú.

⁸De vísō súcuán de níní tiñu jée cúu, de tiñu ndāā cúu nūū Cristo jín nūū ndá máá nú. Chi ja cuāyāhá tiñu néhén jā íyó nūū neē, de ja stúu maá luz ndāā inī ánō ndācá ó mitan.

⁹Tú iin nchivī cáhān jī jā jíca jī jín luz yā, de tú quítī inī jī jínī jī táhán jī, túsaá de jíca cā jī nūū neē jín cuāchi jī.

¹⁰De nchivī jā cundáhvī inī táhán, chi jíca jī jín luz yā, cúu jā sáhá jī tiñu vāha. De nī iin mā cūú sāhá jā quívi jī cuāchi.

¹¹Sochi nchivī jā quítī inī jínī táhán, chi íyó jī nūū neē, de jíca jī nūū neē. De nduú jínī jī ní ichi quīhīn jī, chi jín jā neē nī jasī jāá nduú cúu jīcūhun inī jī.

¹²Ndá ndóhó jā cúu sēhe, téē nī tūhun yáhá cuēē nūū nū, chi jā síqui Jesucristo de nī nee cáhnú inī Yāā Dios nūū cuāchi nú.

¹³Ndá ndóhó téē cúu tatá, suni téē nī nūū nū, chi jínī ndá nú nāsa Yāā cúu Yāā jā íyó jondē jā xíhna ñúhún. De ndá ndóhó téē suchí, suni téē nī nūū nū, chi nī ncundeeé nú jāá nduú ní ncúu squívi tāchī cúñáhnú ndóhó nūū cuāchi. Ndá ndóhó jā cúu sēhe, téē nī tūhun yáhá cuēē nūū nū, chi jínī ndá nú nāsa Yāā cúu maá Tatá ó Yāā Dios.

¹⁴Ndá ndóhó tēe cúu tatá, suni tēe nī nūū nū, chi jínī ndá nú maá Yāa jā íyó jondē jā xíhna ñúhún. Ndá ndóhó tēe suchí, suni tēe nī nūū nū, chi íñí nīhin nú, de cándíja ndá nú tūhun Yāa Dios, de nī ncundeé nú sīquī tāchī cúñáhnú.

¹⁵Mā cútóó ndá nú sīquī ñayiví, de nī ndācá jā íyó inī ñayiví. Chi tú ní nchivī cútóó ji sīquī ñayiví, de nduú íyó mānī ji jín Tatá ó Yāa Dios.

¹⁶Chi ndācá jā cúu cuenta ñayiví, nsūú jondē nūū Tatá ó Yāa Dios vāji, chi cuenta ñayiví cúu. De ñúcuán cúu ndācá jā cútíndí ó jā cúnī modo nēhén maá ó, jín jā ndíyo inī ō jā jínī ō nūū, jín jā sáhá vixī ō maá ó sīquī ndatíñú névāha ó.

¹⁷De cuāndihi ñayiví jín ndācá jā nēhén jā ndíyo inī ō. Sochi nchivī jā sáhá jā cúnī maá Yāa Dios, chi cutecū ji nīí cání.

Tūhun ndāa jín tūhun stáhví

¹⁸Ndá ndóhó jā cúu tá cúu sēhe nī, cáchī nī nūū nū jā cuāndihi quiví. De ja nī jini ndá nú tūhun jā quiji maá tēe jā cuu contra sīquī Cristo. De mitan de ja nī nquenda cuāhā tēe jā cúu contra sīquī Cristo. De jā ñúcuán cúu jā jínī ō jā cuāndihi quiví.

¹⁹Māhñú maá ó nī nquee ndá dē, de nsūú táhán ó jā cándíja cúu dē. Chi tú táhán ó cúu ndá dē, de coo dē jín ó nícu. De nī nquee ndá dē cuāhān dē, tácuā cunī cājí ó jāá nsūú táhán ó cúu ndihi dē.

²⁰Sochi ndá ndóhó chi Cristo nī jēhe yā Espíritu Santo, ndéē yā inī ánō nū, de jā ñúcuán cúu jā jínī nū tūhun ndāa.

²¹Túsaá de tēe nī yáhá cuēē nūū ndá nú, jā sīquī jā jínī nū tūhun ndāa, nsūú sīquī jāá nduú jínī nū. De jínī ndá nú jāá nduú nā tūhun stáhví íyó nūū tūhun ndāa.

²²¿Ní iin cúu jā cáhān maá-ni tūhun stáhví? Suu tēe jā cáhān jā Jesús, nduú cúu ndija yā Cristo, Yāa jā ní ntají Yāa Dios. Ñúcuán cúu tēe jā cúu contra sīquī Cristo, chi nduú jétúhún dē maá Tatá ó Yāa Dios jín Sēhe yā.

²³Ndācá nchivī jāá nduú jétúhún ji Sēhe yā, suni nduú íyó maá Tatá jín ji. De nchivī jā jétúhún ji Sēhe yā, suni íyó maá Tatá jín ji.

²⁴Túsaá de chuhun vāha inī ndá nú maá tūhun jā ní jini nú jondē jā xíhna ñúhún. De tú ñúhún vāha inī ndá nú tūhun jā ní jini nú jondē jā xíhna ñúhún, ñúcuán de suni cuiñi nīhin nú jín maá Tatá ó jín Sēhe yā.

²⁵De yáhá cúu tūhun jā ní nquee yuhú Jesucristo nūū ō: Jā cutecū ō nīí cání sáhá yā.

²⁶Tūhun yáhá nī ntee nī nūū ndá nú jā cáchī tūhun nī sīquī nchivī jā ndúcú stáhví ndóhó.

²⁷Sochi ndá ndóhó, chi nī jēhe Jesucristo Espíritu Santo, ndéē yā inī ánō nū. De jā ñúcuán nduú jínī ñúhún jā stéhēn nī iin nchivī nūū nū ní cúu

jāndāā, chi maá Espíritu cúu jā stéhēn ndihi nūū nū, de stéhēn yā tūhun ndāā, chi nduú stáhvī cuitī yā. Túsaā de cuiñi nihin ndá nú cā tácuā inuú-ni coo nú jíin Cristo, tá cúu nūū stéhēn Espíritu nūū nū.

²⁸Séhē, mitan de cuiñi nihin ndá nú jíin Cristo, tácuā tá nenda nijin yā, de mā cúyūhú ó, de ni mā cúcanoō ō nūū yā quivī jā nenda yā.

²⁹Chi ja jínī ndá nú jā Yāā ndāā cúu Jesucristo, de suni ná jícūhun inī nū jā ndācá nchivī jā sáhá tiñu ndāā, cúu ji sēhe Yāā Dios.

Tūhun nchivī jā cúu sēhe Yāā Dios

3 ¹De nācā vāha ndasí nī ncundáhvī inī Tatá ó Yāā Dios yóhó, chi nī nihin táhvī ō jā cúu ó sēhe yā, de suu cúu ndija ó. Jā nūcuán nduú jínī nchivī ñayivī jā cúu ó sēhe yā, chi nduú jínī ji nāsa Yāā cúu maá yā.

²Ñanī mánī, mitan de cúu ó sēhe Yāā Dios, de ncháha ca cunī ō nāsa coo ó ní cánī. De ja jínī ō jā tá nenda nijin Jesucristo, de nduu ó tá cúu nūū íyó maá yā, chi cunī ō nūū yā nāsa íyó yā.

³De ndācá nchivī jā súcuán ñúhún inī ji, sáhá ndoo ji ánō ji, tá cúu nūū íyó ndoo maá yā.

⁴De ndá nchivī jā sáhá cuāchi, chi stívī ji ley Yāā Dios. Chi tú sáhá ó cuāchi, de stívī ó ley yā.

⁵De ja jínī ndá nú jā ní nquiji Jesucristo inī ñayivī tácuā candeē yā cuāchi ó. De maá yā chi nduú nā cuāchi yā.

⁶De ndá nchivī jā íñī nihin jíin yā, nduú jíca ji jíin cuāchi. Sochi nchivī jā jíca jíin cuāchi, nduú jínī ji yā, de ni nduú jícūhun inī ji nāsa Yāā cúu yā.

⁷Séhē, coto nú maá nú jā má stáhvī ni iin ji ndóhó. Chi cuhun inī nū jā ndá nchivī jā sáhá tiñu ndāā, maá ji cúu nchivī ndāā, tá cúu nūū íyó ndāā maá yā.

⁸Sochi nchivī jā jíca jíin cuāchi, ndá máá ji cúu sēhe tāchī cúñáhnú. Chi tāchī cúñáhnú cúu jā sáhá cuāchi vāji jondē jā xíhna ñúhún. Jā nūcuán nī nquiji Sēhe Yāā Dios, jā snāā yā ndācá tiñu néhén jā sáhá tāchī cúñáhnú.

⁹Ni iin nchivī jā cúu sēhe Yāā Dios, nduú jíca ji jíin cuāchi, chi nī nsāhá Yāā Dios jā ní nduu ji tá cúu nūū íyó maá yā. De mā cūú cā caca ji jíin cuāchi, chi sēhe Yāā Dios cúu ji.

¹⁰Súcuán cúu jā cunī ō ní iin cúu sēhe Yāā Dios jíin sēhe tāchī cúñáhnú: Ndācá nchivī jāá nduú sáhá tiñu ndāā, jíin jāá nduú cúndáhvī inī táhán, nsūú sēhe Yāā Dios cúu ji.

Jā ná cúndáhvī inī ō táhán ó

¹¹Yáhá cúu tūhun jā ní jini ndá nú jondē jā xíhna ñúhún: Jā ná cúndáhvī inī ō táhán ó.

¹²De mā sāhá ó tá nī nsāhá Caín, jā ní ncuu dē sēhe tāchī cúñáhnú, de nī jahni dē ñanī dē. ¿De nājēhē cúu jā ní jahni dē ñanī dē? Siqui jā ñanī dē nī nsāhá tiñu ndāā, de maá-ni tiñu néhén nī nsāhá maá dē.

¹³Hermano, mā cānī inī ndá nú de tú nchivī ñayiví quítī inī ji jínī ji ndóhó.

¹⁴De maá ó chi siqui jā cúndáhvī inī ō táhán ó, súcuan jínī ō jā ní ncācu ó jā cutecū ō níí cānī. De nchivī jāá nduú cúndáhvī inī táhán, íyó ji jín tūhun jā tñū tāhvī ji.

¹⁵Chi ndācā nchivī jā quítī inī jínī táhán, cúu ji tá cúu nchivī jáhnī ndīyi. De jínī ō jā nchivī jáhnī ndīyi, mā níhīn táhvī ji cutecū ji níí cānī.

¹⁶Jā ní jihī Cristo jā jēhē ō, ñúcuán cúu jā stēhēn cājī nāsa cúu tūhun cúndáhvī inī. De maá ó chi suni súcuan cánuú jā cundáhvī inī ō táhán ó vísō ná cúu ō jā jēhē ji.

¹⁷De tú névaha ó jā cutecū ō ñayiví, de tú jínī ō jā cúmanī nūū táhán ó, de tú nduú cúndáhvī inī ō ji jā cuāha ó jā jínī ñúhún ji, ítúsaá de á íyó mānī ō jín Yāā Dios, á nduú?

¹⁸Sēhē, mā cúndáhvī inī ō jín maá tūhun jā cáhān ō-ni, chi sa ná cúndáhvī ndija inī ō jondē jín jā sáhá ó jēhē ji.

Nāsa cucáhnú inī ō de tú vāha sáhá ó nūū Yāā Dios

¹⁹De súcuan cúu jā jínī ō jā squíncuu ó tūhun ndāā, de cucáhnú inī ō jā vāha sáhá ó nūū yā.

²⁰Chi tú nátahúhvī inī ánō ō siqui cuāchi ó, de Yāā Dios chi cúñáhnú cā yā nsūú cā ánō ō, de jínī ndihi yā ndācā-ni.

²¹Túsaá ñanī mānī, tú jínī ánō ō jāá nduú nā cuāchi ó, ñúcuán de cucáhnú inī ō jā vāha sáhá ó nūū Yāā Dios.

²²De ndācā jā cācān ō nūū yā, de squíncuu yā jā jícān ō, chi suni squíncuu ó ndācā tiñu ndācu yā, de sáhá ó tiñu jā cúsi inī yā.

²³De yáhá cúu tiñu ndācu yā: Jā ná cándija ó jā ní nsāhá Sēhe yā Jesucristo jēhē ō, jín jā ná cúndáhvī inī ō táhán ó, tá cúu nūū ní ndacu yā tiñu nūū ō.

²⁴De ndācā nchivī jā squíncuu tiñu ndācu Yāā Dios, íñī nīhīn ji jín yā, de ndēē yā inī ánō ji. De jín maá Espíritu Santo jā ní jēhe yā jā ndēē inī ánō ō, jín maá yā de jínī ō jā ndēē Yāā Dios inī ō.

Tūhun jā vāji nūū Espíritu jín tūhun jā cáhān contra siqui Cristo

4 ¹Ñanī mānī, mā cándija nú ndācā tēe jā cáhān dē jā jín Espíritu Yāā Dios nácani dē tūhun. Chi sa coto túnī nū dē, tú jondē nūū Yāā Dios vāji tūhun cáhān ndá dē á nduú. Chi inī ñayiví ja nī nquenda cuāhā tēe nácani tūhun stáhvī, de cáhān ndá dē jā jondē nūū Yāā Dios vāji.

²De suha de cunī ndá nú ní iin cúu jā cáhān jín Espíritu Yāa Dios: Ndācá nchivī jā cáhān ndāā jā ní nquiji Jesucristo jā ní nduu ndija yā tēe, maá ji cúu jā cáhān jín Espíritu Yāa Dios.

³De ndācá nchivī jāá nduú jétúhún jā súcuán nī nduu yā tēe, maá ji chi nsūú jín Espíritu Yāa Dios cáhān ji. Chi sa cúu ji contra sīquī Cristo. De ja nī jini ndá nú tūhun jā quiji nchivī jā cáhān súcuán, de mitan ja íyó ji inī ñayiví.

⁴Séhē, ndá máá nú cúu sēhe Yāa Dios, de ja nī ncundeeé nú sīquī ndá tēe stáhvī ñúcuán. Chi ñáhnú cā cúu poder maá Yāa jā ndēē inī nū, nsūú cā poder maá jā ndēē inī nchivī ñayiví jā stáhvī.

⁵Chi ndá máá ji cúu cuenta ñayiví, de suu cúu jā cáhān ji cuenta ñayiví. De nchivī jā cúu cuenta ñayiví, nīni ji tūhun ñúcuán.

⁶Sochi maá ó chi sēhe Yāa Dios cúu ó. De nchivī jā jínī nāsa Yāa cúu Yāa Dios, maá ji nīni ji tūhun jā cáhān ō. De nchivī jāá nsūú sēhe Yāa Dios cúu, chi nduú nīni ji tūhun jā cáhān ō. De súcuán de cunī ō ní nchivī cúu jā cáhān tūhun ndāā, ní nchivī cúu jā cáhān tūhun stáhvī.

Maá-ni tūhun cúndáhvī inī íyó jín Yāa Dios

⁷Ñanī mánī, ná cúndáhvī inī ō táhán ó, chi tūhun cúndáhvī inī, jondē nūū Yāa Dios vāji. De ndācá nchivī jā cúndáhvī inī táhán, chi sēhe Yāa Dios cúu ji, de jínī ji nāsa Yāa cúu Yāa Dios.

⁸De nchivī jāá nduú cúndáhvī inī táhán, nduú jínī ji nāsa Yāa cúu Yāa Dios, chi maá-ni tūhun cúndáhvī inī íyó jín Yāa Dios.

⁹Suha cúu jā ní stéhēn Yāa Dios nāsa cúndáhvī inī yā yóhó, chi nī ntají yā Sēhe yā nī nquiji inī ñayiví yáhá, vísō mātúhún-ni yā íyó, tácuā cutecū ō níí cání sáhá yā.

¹⁰De yáhá cúu tūhun cúndáhvī inī: Nsūú jā xihna cā maá ó ní íyo mánī ō jín Yāa Dios, chi sa maá yā cúu jā ní ncundáhvī inī yóhó. De nī ntají yā Sēhe yā nī nquiji, tácuā sōcō yā maá yā jā candeē yā cuāchi ó.

¹¹Ñanī mánī, tú súcuán nī ncundáhvī inī Yāa Dios yóhó, de suni súcuán cánuú jā cundáhvī inī ō táhán ó.

¹²Nī iin nchivī nduú jínī cuitī ji nūū Yāa Dios. Sochi tú cúndáhvī inī ō táhán ó, de ndēē Yāa Dios inī ánō ō, de ja nī jija vāha inī ō jín tūhun cúndáhvī inī.

¹³De maá Espíritu Santo jā ní jēhe yā jā ndēē inī ō, maá yā stéhēn jā íní nīhin ó jín Yāa Dios, de ndēē Yāa Dios inī ō.

¹⁴De nī jini ndá nī de cáhī tūhun nī jā maá Tatá ó nī ntají yā Sēhe yā nī nquiji, tácuā scācu yā nchivī ñayiví.

¹⁵De tú ní-ni nchivī jétúhún ji jā Sēhe Yāa Dios cúu Jesús, túsaá de íní nīhin ji jín Yāa Dios, de ndēē Yāa Dios inī ji.

¹⁶De maá ó chi ja nī jinī ō de nī ncandíja ó jā cundáhvī inī Yāa Dios yóhó. Chi maá-ni tūhun cundáhvī inī íyó jín Yāa Dios. De nchivī jā cundáhvī inī táhán, íní nīhin ji jín Yāa Dios, de ndéē yā inī ánō ji.

¹⁷De súcuan cúu jā jíja vāha inī ō jín tūhun cundáhvī inī, tácu mā cūyūhú ó quivī juicio jā sáhá ndāa yā tiñu ó. Chi tá cúu nūu cundáhvī inī Cristo, suni súcuan sáhá maá ó inī ñayiví yáhá.

¹⁸De tú íyó mānī ō jín yā, de nduú yúhú ó nūu yā. Chi tú nī jija ó jín tūhun mānī ō jín yā, de nduú nā siqui cūyūhú ó nūu yā. Chi tūhun yúhú cúu jā yúhú ó cundoho ó castigo. Jā suu cúu jā nchivī jā yúhú, ncháha ca cuja vāha ji jā coo manī ji jín yā.

¹⁹De yóhó chi mānī ndasí ó jín Yāa Dios, chi xihna cā maá yā nī ncundáhvī inī yā yóhó.

²⁰Sochi tú iin nchivī cáhān ji jā mānī ji jín Yāa Dios, de tú quítī inī ji jín ji táhán ji, túsaá de nchivī stáhvī-ni cúu ji. Chi tú iin nchivī nduú íyó mānī ji jín táhán ji jā jín ji nūu, de mā cūu coo manī ji jín Yāa Dios jāa nduú jín ji nūu.

²¹Chi ja nī ndacu yā tiñu yáhá nūu ō: Nchivī jā íyó mānī jín Yāa Dios, suni ná cóo manī ji jín táhán ji.

Jā cundeé ó siqui jānēhén jā íyó inī ñayiví

5 ¹Ndá nchivī jā cándíja jā Jesús cúu Cristo, Yāa jā ní ntají Yāa Dios, ndá máa ji cúu sēhe Yāa Dios. De nchivī jā mānī jín Yāa cúu Tatá, suni cundáhvī inī ji ndá nchivī cúu sēhe yā.

²Chi tú íyó mānī ō jín yā de squíncuu ó tiñu ndácu yā, de súcuan de jín ō jā cundáhvī inī ō nchivī jā cúu sēhe yā.

³Chi jā squíncuu ó tiñu ndácu Yāa Dios cúu jā mānī ō jín yā. De tiñu ndácu yā chi nduú vēe.

⁴Chi ndācá nchivī jā cúu sēhe Yāa Dios, cundeé ji siqui jānēhén jā íyó inī ñayiví. De jā cándíja ó jā sáhá yā jēhē ō, núcuán cúu fuerza jā sáhá jā cundeé ó.

⁵Maá-ni nchivī jā cándíja jā Jesús cúu Sēhe Yāa Dios, maá ji cúu jā cundeé siqui jānēhén jā íyó inī ñayiví.

Tūhun jā cáhān ndāa siqui Sēhe Yāa Dios

⁶De tá nī nquiji Jesucristo inī ñayiví, de nī jenduté yā jín ndute, de nī jati nīñi yā jā ní jīhī yā jēhē ō. De nsūu maá-ni jā ní jenduté yā jín ndute, chi suni nī jati nīñi yā. De maá Espíritu Yāa Dios cáhān ndāa tūhun yā, chi nūu maá Espíritu vāji tūhun ndāa.

⁷Chi inī andiví íyó ūnī jā cáhān ndāa siqui tūhun yáhá: Maá Yāa cúu Tatá, jín Yāa cúu Tūhun, jín Espíritu Santo. De ndinúnī yā chi iin-ni cúu yā.

⁸De inī ñayiví suni íyó ūnī jā stéhēn ndāā: Maá Espíritu, jíin jā ní jenduté Jesús, jíin jā ní jati nīñi yā. De ndinúnī yáhá chi inuú-ni stéhēn tūhun yā.

⁹De jétáhvī ó tūhun jā cáhān ndāā ndá tēe, sochi ñáhnú cā cúu tūhun jā cáhān maá Yāa Dios. De tūhun jā ní ncāhān yā cúu tūhun Sēhe yā.

¹⁰Nchivī jā cándíja jā Sēhe Yāa Dios cúu Jesús, ja nī ncundaā inī ji tūhun yáhá jā ní ncāhān Yāa Dios. De nchivī jāá nduú cándíja jā ní ncāhān Yāa Dios, modo jā sáhá ji jā Yāa stáhvī cúu yā, chi nduú cándíja ji tūhun jā ní ncāhān ndāā yā sīquī Sēhe yā.

¹¹De tūhun ndāā ñúcuán cúu jā ní nsāhá yā jā cutecū ō níí cání, de Sēhe yā ndíso tūhun cutecū ō.

¹²Nchivī jā íyó ji jíin Sēhe yā, ja nī nīhīn táhvī ji cutecū ji. Sochi nchivī jāá nduú íyó jíin Sēhe yā, mā nīhīn táhvī ji cutecū ji.

Tūhun consejo jā sándihí

¹³Tūhun yáhá tēe nī cuēē nū ndá ndóhó jā cándíja Sēhe Yāa Dios, tácuā cucáhnú inī nū jā ní nīhīn táhvī nū cutecū nū níí cání.

¹⁴De cúndeé cucáhnú inī ō Yāa Dios, chi jínī ō jā tú nā-ni cúu jā jícān ō nūū yā de tú jā jétahān inī maá yā cúu, de níni yā jā jícān ō.

¹⁵De tú jínī ō jā níni yā jā jícān ō, túsaá de suni jínī ō jā squíncuu yā jā ní jícān ō.

¹⁶Tú iin nchivī jínī ji jā sáhá táhān ji cuāchi, de tú nsūú cuāchi jā tānū táhvī ji cúu, de ná cācān táhvī ji nūū Yāa Dios, de cuāha yā tūhun jā cutecū táhān ji, de tú nsūú cuāchi jā tānū táhvī ji cúu. Iyó cuāchi jā tānū táhvī ji sáhá, de nduú cáhān ni jā cācān táhvī nū jēhē nchivī jā sáhá cuāchi ñúcuán.

¹⁷Ndācá tiñu néhēn cúu cuāchi, de íyó cuāchi jāá nsūú jā tānū táhvī ji cúu.

¹⁸De jínī ō jā ndācá nchivī jā cúu sēhe Yāa Dios, nduú jíca ji jíin cuāchi. Chi Yāa cúu Sēhe Yāa Dios, jíto vāha yā ji. De nduú ná cúu sáhá tāchī cúñáhnú jíin ji.

¹⁹De jínī ō jā sēhe Yāa Dios cúu ó. De nchivī níí ñayiví yíhí ji ndahá tāchī cúñáhnú.

²⁰De suni jínī ō jā ní nquiji Sēhe Yāa Dios, de nī nsāhá yā jā cuu jīcūhun inī ō, tácuā cunī ō nāsa Yāa cúu maá Yāa ndāā. De íyó inuú inī ō jíin Yāa ndāā, suu jíin maá Sēhe yā Jesucristo. Maá yā cúu ndija Yāa ndāā, de maá yā sáhá jā cutecū ō níí cání.

²¹Séhē, cujiyo ndá nú nūū ndācá jāá nsūú Yāa ndāā cúu. Súcuán ná cóo. Amén.